

మొయిలు

అవతల పెద్దమనిషి నామీద ఆపేక్షగానే పలుకరించాడు: నేనూ, చాల మర్యాదగానే సమాధానం చెప్పాను: కాని, వినీ వినడంతోనే, కొంప ముంచేంతకోపం రిమ్మ ఎత్తుకు వచ్చింది ఆయనకు: "నీకింత తలపొగరా" అన్నంత కొరకొరగా చూశాడు: తిట్టబోయేంత ధూకుడులో దొడలు ఆడించాడు; కాని, ఏమనుకున్నాడో ఏమో, అనబోయేవన్నీ దిగమింగుకుని, - కాలేట్టూ,

"ఏంభాషరా, అది?" అనిమటుకు అని ఊరుకున్నాడు:

నేను, తెల్లమొగం వేసినట్టు, "ఏం!" అనేది తడబడుతూ ఉచ్చరించి - "తెలుగే, మన తెలుగే!" అన్నాను:-

ఆ సౌమ్యుడు తిక్క అదమాయింఛుకుంటూ "అలాగేం!" అంటూ మెడబెణికేంత రివ్వున రుంజుకుని, నా మొగం చూడడానికి తనకు వేసే అసహ్యం యావత్తూ అడుగులు తాటించడంలో తాహతుమేరకు ప్రదర్శిస్తూ, కళ్ళముందు నుంచీ, ఏతావతా కథలోంచీ నిష్క్రమించాడు-

పోతే పోయినాడు! మన కేం విచారంలేదు! ఆ పెద్ద మనిషికి యీ కథతో యిక ఏమీ ప్రమేయంలేదు.

కాగా, 'అసలు సంగతి ఏమిటంటే, అతడు నన్ను, అడిగిందేమిటి, నేను చెప్పిందేమిటి, అందులో ఏమన్నా పొల్లందా, ఏమన్నా తూలానా?', సంగతేమిటో చివరకు తేలుతుంది -

వెనుకటికి ఒకసారి మనవాడికి ఒకడికి యిల్లాంటి చిక్కేవచ్చింది, అది అనవసరంగా లాభించింది:

మనమూ ఆ నోమేపడితే, మన చేతి రాయికూడా, ఎన్నడన్నా తగిలితే, అలాగే నాలుగురాళ్లు రాలక పోవుకదా, అని మానవసహజమైన ఆశ! అలా అనుకునే, అనే, ఇంతకుముందు, ఆ గృహస్థుతో పేచీ తెచ్చుకుంది:

మనవా డన్నానే, వాడికి ఎత్తుగడ యిలాగే ప్రారంభం అయింది:

తలవంచుకుని, తన మానాన, తన త్రోవను తాను పోతున్నాడు: అదే తరుణానికి, ఆ పక్క డాబాలోంచి, ఆవిడ, చేటలో కూరచెక్కలు వీధిలో పారవేయడానికి అరుగుమీదికి వచ్చింది: వీడినిచూసి, పాపం, మర్యాదగానే ఆపేక్షగానే పలుకరించింది: వీడూ అలాగే జవాబు చెప్పాడు:

వినీ వినడంతోనే, ఆవిడమటుకు ఎంగిలి విస్తరిమీదకు కొట్టుకువచ్చినట్లు ఎగిరి వెనుకకు ఒక్కగంతువేసి, తలుపు పగిలేటట్టు విసిరికొట్టింది:

ఈవిడ ఈ అఘాత్యమేమిటో, వీడికి అర్థంకాలేదు: తాను ఏమన్నాడని? అన్నదాంట్లో తప్ప ఏమన్నా ఉందా!, ప్స? - ఏమిటో అర్థంకాలేదు:

అలోచించిచూసి, ఒక్కటే అనుకున్నాడు. ఈ బెడదకంతకూ మూలకారణం వీరేశలింగం పంతులుగారు బ్రతికి ఉండకపోవడం!-

...వయోధర్మాన్ని పట్టిచూసినా, మాంచి ఉమ్మసంమీద ఉంది: అందరు అమ్మలక్కలు లాగానే మూడు పువ్వులూ ఆరు కాయలుగా కాపురం చేస్తూండవలసిన ఈడు:

ఆ ముద్దూ ముచ్చలూ ఏమీ కొనసాగకుండా, ఆ చిన్నదాని బ్రతుకు అలా అయిపోవడం, అయిపోయినదానికి వగపేమిటికని, గుండె రాయిచేసుకుని, ఆ చిన్నదాని గొంతుక్కు మరో మూడు ముళ్లువేయించే దక్కుడు అంటూ లేకపోవడం, ఏతావాతా ఆ జీవితం అలా నిప్పచ్చరమైపోయి, వంటయింటి సాలెపోవడం, ఆవిడ అకారణంగా ఛత్రమన్న దంటే, మన వాడికి ఆశ్చర్యం వేయలేదు. పాప మనిషించింది ఆ బ్రతుకుమీద జాలేసింది:

వెనుకటికి, మహర్షులకు కరవొచ్చేంత కోపం ఉండేదంటే, ఇదే కారణం అయివుంటుంది: ఇదే అంటే, ఆ ఇనుప కచ్చడాలే!

-మేము యిద్దరమూ వాడిగదిలో కూచుని, యీ విషయమే అనుకుంటున్నాము: ఇంతలోకే ఆయన చక్కావచ్చాడు:

ఆయన అంటే, ఓ పెద్దమనిషి, కులగోత్రాలు ఎన్నవలసిన అగత్యంలేదు, సజ్జావైన సదా కోటిలింగాల్లో, ఇదో అంకె!-

ఎందుకు వచ్చాడు? వీడితో పోట్లాడడానికి, అది, స్పష్టంగా కనిపిస్తూనేవుంది, ఆ రావడంలో, ఆ కూచోడంలో, ఆ దూకుడంతా?

పోట్లాటదేనికి?, వాళ్లిద్దరూ ఏదో మాట్లాడుకున్నారు: ఎవర్నిగురించో తెలిసింది కాని, అసలు కిటు కేమిటో అంతు చిక్కలేదు.

“నీవలా అనడం మర్యాదా?” అన్నాడు ఆ పెద్దమనిషి: ఆవిడను ఏదో వీడు అన్నాడని, వెనకేసుకువచ్చాడు:

మనవాడు, జవాబు చెప్పేముందు, తొణక్కుండా కొంచెం నిదానంగా అలోచించాడు:

“ఆవిడను నేను ఏదో అంటే, మీకు కోపం రావడానికి కారణం? అని పారంచెప్పినట్టు పరకాయించి అడిగాడు: ఆ నోట, తడుముడే తప్ప, సమాధానం వెంటనే పెగిలింది కాదు:

“ఏమిటి ఈ సంబంధం!” అని తనలో తాను అనుకున్నాడు వీడు:

వచ్చిన పెద్దమనిషి గట్టి యిరకాటంలో పడ్డట్టుంది వైఖరి: నావంక చూసి, ఆ చూపే వీడివంక చూసి, “నీతో అయిదు నిమిషాలు ఒంటరిగా మాట్లాడుదామని వచ్చాను” అని నసిగాడు:

వీడు, “ఓ!” అన్నట్టు మొగం కోలచేసి, “రాగానే ఆ మాట చెప్పకపోయినారా, సరే ఒంటరిగా అంటే ఒక్కటే చిక్కు - ఉనికి మీకీ ఉన్నది ఒక్కటే గది, మనం బయటికన్నా పోవాలి, వచ్చిన స్నేహితుణ్ణయినా ఇక్కడనుంచి తరిమివేయాలి...”

“మీరు కూచోండి. నేను మళ్ళీ వస్తాను” అని లేవబోయినాను: వీడు నన్ను కూలేశాడు.

“అలా కాదులే, ఎందుకైనా మంచిది, రోడ్డు ఎక్కితే, ఉభయులం నిర్మోగమాటంగా మాట్లాడుకోవచ్చును: నీవు కూడా!” అంటూ యిద్దరూ కలిసి వెళ్ళిపోయినారు-
నాకు ఇందాకటినుంచీ ఒక్క ముక్క అర్థంకాలేదు, వీళ్ళిద్దరిమధ్యా ఏమిటో పేచీ, ఎందుకొచ్చింది? వీడు సాధారణంగా ఓ జోలికీ శొంఠికీ అనవసరంగా పోడు: కావాలని చెయి చేసుకుంటే తాతలు దిగివచ్చినా బెసగడు. అసలు ఏమిటి సంగతి?—

ఇంతలోకే వీడూ తిరిగి వచ్చేశాడు: పట్టపగాలులేనంత సంబరంతో వచ్చాడు: గదిఅంతా కలయదిరుగుతూ మౌనంగా వెక్కి వెక్కి నవ్వుకుంటున్నాడు.

నా మొగమంతా ప్రశ్నలే చేసుకు కూర్చున్నాను! ఒకటి రెండుసార్లు నావంక మిడిమిడిగా చూశాడు. కొంచెం బిగ్గిరిగా నవ్వుకున్నాడు.

“లే-కాఫీ త్రాగుదాం! —”

నోరెత్తకుండా వాడివెంట నడిచి వెళ్ళాను, ప్రశ్నను మ్రింగేసుకుంటూ.

ఇంకో అరగంటకు, అసలు సంగతేమిటో చెప్పాడు.

ఓ వెయ్యి రూపాయలు లంచం యిచ్చి, వీడి నోరు కట్టేసి వెళ్ళాడు ఆ పెద్దమనిషి -

ఎందుకూ? -

అందుకే, ఆ సంగతి వీడికి తెలిసినందుకే!—

—అవిడ కడుపుతూంది కన్నది! అంతా గవ్వచప్పగా జరిగింది! అది ఎలాగో వీడికి తెలిసింది—

“నీకు ఎలా తెలిసిందిరా! సప్తప్రాకారాల లోపల సంఘటన: పైగా ఆరుమాసాలనుంచీ నీవు ఊళ్ళో లేకనే పోతివి: మాకు ఒక్కళ్ళకూ తెలియదే, ఎక్కడా పొక్కండే!”

“ఒరేయ్! ఆ ప్రశ్నలన్నీ ఆ పెద్దమనిషి అడగవలసింది:, నీ కెందుకురా? —”

...“పోనీ ఎలా తెలిసిందో చెప్పరా బాబూ, ఏమన్నా అంజన ప్రభావమా?”

...“అంతేననుకో: రవి కంటపడని సంగతులు, కవి కంటపడతాయ్ అన్న ముసలివాళ్ళు వెర్రివాళ్ళా? నాకు తెలుసునని వాళ్ళకు నమ్మకం, నేను కాదంటే ఏంలాభం: ఆ నాలుగురాళ్ళూ దక్కకుండా పోవడమేగా!”

“నీ వనేదేమో నాకు అర్థం కావడంలేదు.”

ఆయన వచ్చి కదలేసేదాకా నాకూ అర్థం కాలేదు: ఆ మానవుడి తత్తరపాటులో నాకు చూచాయగా కీలకం అందింది: వట్టిబుకాయంపుమీద నెట్టుకువచ్చాను: పాచిక రంచన్ గా పారింది -

“అంటే,? - ఇంతకూ నీవు ఆవిడను ఏమన్నావ్?”

... “ఏ సుమూర్తాన అన్నానో, ఆ ఒక్క ముక్కా అక్షర లక్షలంత పనిచేసింది: బిడ్డకన్న విశ్వస్థమొగం చూడటం అంతయోగప్రదమని నాకు యిదివరకు తెలియదు సుమీ అబ్బీ!”

...“ఇంకా సాగదీయక, ఆ ఒక్క ముక్కా ఏమిటో చెప్పదూ...”

“చెప్పతూంటినిగా”...

అవాళ నేను రైలుదిగి బండిలో వస్తున్నాను; ఈవిడ మేడ వసారాలో, నీరసంగా నిలుచుని ఉంది: ఆవిడ ఆరోగ్యంతో మనకు అంత ప్రసక్తి లేదుకనుక నేను ఆ విషయం అప్పుడంత పరకాయించలేదు. ఆవిడమీద మనకు ఎలాటి ధ్యాస ఉండటం అలవాటు లేదాయెను. అందుకని, అవాళ ఆవిడ కనపడ్డ సంగతే చప్పగా మరచిపోయినాను...

“...ఉపోద్ఘాతం పేనేస్తున్నావు...”

“కొంచెం ఓపికపట్టు, అసలుకాండకు యిదే అయువుపట్టు...”

“అవాళటికి - మళ్ళీ - యివాళ కనిపించింది - పలుకరించింది - అందులో తప్పేలేదు - ఎబ్బెరికమూ లేదు - “వీమయ్యా ఎప్పుడు రావడం -” అంది: నేనూ సజావుగానే సమాధానం చెప్పాను - చెప్పాననే అనుకున్నాను-”

“నేను కానిమాట ఏం అనలేదు సుమీ - “మీరు కన్నప్పుడే నండీ!-” ఇంతేనా జవాబు: ఆవిడ, వినీ వినడంతోనే రగిలిపోయి, తలుపు ధణాయించింది కదా!-”

“నేను, అనాలని అనలేదు. అనడంలో, ఎలాటి చెడు ఉద్దేశమూ లేదు - కాని, ఎందుకు అన్నానా? - నా అవస్థ మనవిచేస్తాను.”

“అంతకుముందు కొన్ని గంటలనుంచి కవిచౌడప్ప పద్యపాదం ఒకటి నన్ను పట్టుకు గుక్కతిప్పకోకుండా వేధిస్తూంది - ఇదోయ్ - “కన్నపుడు-” ఈ పద్యం నీకూ వచ్చుకాదూ? -”

“ఆవిడ నన్ను పలుకరించడంతోనే జవాబుక్రింద ఆముక్కే తోసుకువచ్చింది. నేనైతే ఆవంక చూశాను కాని: నన్ను యీవిడ చూసివుంటుందా లేదా అనే ఆలోచనన్నా రాలేదు-ఉన్న మాట అలాగ్గా అనేశాను: ఆమాటకు నానాఅర్థాలు ఉండటంతో, కథ యిలా సాగింది-

“చీకటిలో చేసిన తప్పడుపని - పైగా, తాత్కాలికంగా కళ్ళు మూసుకుపోయి కూడా చేసిందేమో, నేను అలా అనడంతో, నేను పసికట్టానని గంగ వెర్రు లెత్తిపోయింది - ఆవిడ కష్టానికీ సుఖానికీ అక్కరకు వచ్చింది, ఆ పెద్దమనిషే: ఉభయులూ కూడబలుక్కున్నట్టున్నారు: ఎలాగైనా నా నోరు కట్టివేయాలని వచ్చాడు -”

“ఆయన చెప్పిందంతా విన్నాను - వినగా వినగా నాకే జాలేసింది; ఆ ఆదుర్తాచూసి, పట్టుకు తన్నా లనిపించింది - అసహ్యం వేసింది -”

“నిజం చెప్పాను - కాని, ఆయన నమ్మలేదు: మొర్రో నాకేం తెలియదు - మీరే గంగలో కలిస్తే నాకేం - అని నేను అన్నకొద్దీ - నేను ఖచ్చితంగా అబద్ధం అడుతున్నాననీ, నాకు అంతా తెలుసుననీ, ఆయన మొరాయింపాడు: ఎలాగైనా పరువు నిలపమని ప్రాధేయపడ్డాడు - అలాటి క్లిష్టపరిస్థితిలో - ఎదటి ఆసామీకన్న ఇనుమిక్కిలిగా, నేను ఇరకాటంలో పడ్డాను - కాదనలేకపోయినాను - ఇందులో నా దోషం అణుమాత్రమైనా ఉందంటావా!”

నేను, అంతావిని; ఏమంటానో అని, నావంక పరకాయించి చూస్తున్నాడు, వీడు: అనడానికి ఏంఉందీ? - మనసు ఉండబట్టలేక ఆవయసులో ఆవిడ అలా చాలుగా మాటుగా ఓమాటో అరమాటో సుఖపడ్డది-అంతకు ఇనుమిక్కిలి గాభరా,

గంద్రగోళం పడ్డది - అది, చివరకు ఇలా వీడికి యోగించింది! ఇందులో నేను అనేందుకు ఏముంది? -

నేను, నా ఆలోచనతో మౌనంగా ఉండటం చూసి, వీడు అందుకున్నాడు - ఇన్నాళ్లకు తెలిసివచ్చిందిరా అబ్బీ! గ్రాంథిక భాషలో ఏదో యోగం ఉండబట్టే - వెనుకటి కొమ్ములు తిరిగిన కవులందరూ, దీన్ని పట్టుకు పాకులాడారు: వాళ్ళకూ తప్పకుండా లాభించే ఉంటుంది -

“ఒరేయి, నీ వనేదాంట్లో సబబులేదు -”

“ఉంది, నేను అనే దేమిటో నీకు, విపులంగా అర్థం కాలేదు. వ్యావహారిక భాష అయితే ఎంతసేపూ ముక్కుకు సూటిగా పోవడమేనాయను: అందులో మట్టుకు ఒక్కటే అర్థంగాని, ఇన్ని తికమకలు లేవుకదా! - నాకు ఏం తోస్తూన్నదంటే, చూడగా చూడగా, మనం అనుకున్న అర్థం ఒకటి, అవతలవాడికి అయే అర్థం ఒకటి - అలా అయినప్పుడే ఎన్నడైనా ఫలంపాలు! - ఒక గ్రాంథికభాషకే, ఆ సత్తా ఉన్నదని, - రుజువైందికద! - ఇకనుంచీ, - ఈ క్షణాన్నుంచీ మనం గొడ్డుగ్రాంథికులం! -”

“సరేలేరా, - వాళ్ళను ఇంతటితో వదిలినట్టేనా?”

“ఆవిడకడుపు చల్లగా, - నేను వదిలినా వాళ్లు నన్ను వదులుతారా? - అభ్యాసం కూసువిద్యకాదుటోయ్ - ఇన్నాళ్ళకు దోవలోకి వచ్చినతరువాత, - మళ్ళీ ఆ ఇల్లాలు మడిగట్టుకు కూచుంటుందంటావా? - ఆవిడకు ఏం అగత్యం! - ఇలాగే దైవం చల్లగా చూస్తే - ఏటేలా, ఆవిడ ఎంగిలి పడనూ వచ్చు - పాతికో పరకో పెట్టి, - పరువు ఏక్సాల్గా కొనుక్కోను వచ్చు! - మనకు, కొన్ని విశ్వదాకా ఈ వార్షికాలు తప్పవేమో అనిపిస్తుంది!”

“ఇది పరువే నంటావా? - ఈ సంపాదన!”

“ఇది కేవలం భాషకు సంబంధించిన విషయం - ఇందులో మంచి చెడ్డలు నిర్ణయించవలసింది ఏ సాహిత్యపరిషత్తో కాని, - మనం కాదు - మనకు కావలసిందల్లా యింతే - భాషను నమ్ముకున్నందుకు, - ఏదో రూపేణా పోషణ జరిగేటట్టు - ఆదేవి అనుగ్రహించింది - ఇక తర్కం చాలిద్దాం - ఈ డబ్బులు ఖర్చయేదాకా, - నాకు చేదోడుగా ఉండు! -”

☆ ☆ ☆

ఈ తతంగం తిరిగి ఇప్పటికి చాలరోజులైంది: డబ్బు ఏనాడో ఖర్చు అయిపోయింది - కథ పాతపడిపోయింది - కాని, ఆ ప్రయోగంమాత్రం మనసు అట్టడుగునే మౌనంలో పడిపోయి ఉండాలి! -

ఆవాళ నన్ను ఆయన పలుకరించి, - “ఎప్పుడు రాక” అని అడగడం, - నేను ఉన్నట్టుండి, - “మీరు కన్నప్పడే” అనడం, ఆయన ఆమాటకు మొగం కండలు చించుకోవడం - నేను ఉలిక్కిపడటం - ఈ రంధి కంతా అదీ కీలకం - గ్రాంథిక ప్రయోగం చేసినందుకు, - అవతల మనిషి సౌమ్యుడు గనుక, - అంతటితో విడిచిపెట్టాడు - నా జాతకరీత్యా - అంతే యోగం అనుకోవాలి! -

★ ★ ★